

1 Tesalónshucheema

Wasina pakich kamanchinllpa yuwaa Papororini Tesalónshucheem ichtaru yandarangu anootsi

(Tayaspatampanirinee kapitoto 17: natstangimasi.)

Papororini Tesalónsh nash tayaspatarangu, Utaáshuchsha tputs Papororineetsi pachamaam zandarangana. Ashirucha, Papor anush minammari tsup tayaspatarangu, nllitaritap tsap suwarangiya. Zapishsha, tuchipparee tsup tushiyaru, Koríndosh kusarangiya. Ushimun Papor wipunash kusarangana. Kuseersin, Tesalónshuch tputs Isusoo kis chinakana. Itaru, kiyung kachiykana, tárangana. Tputs Isusumun kuk shiyaa sirú kiyung yacharangusin, natsha Tesalónshucheestam kiyung yachakanaya. Mishat, ngichiz anush kusarangiya. Ashirucha, ashpatam tputs wanasiriri taamaam nda chinakana; ashpatam tputs mingunpatari taakana; ashpatam, ¿Nitaati Isus yusur kusach? atanaya, tárangana Papororineetsini. Papororinsha mang' mantsarangu, kirakaa yandarangiya. Wanasiriri taangtsa, watam iy kurakarini Isus yusur kuschuwa, tárangu kirakamun yandarangiya.

Ashiriya, pakich kamanchinllpa yuwaa Papororini yandarangu anootsi:

- A. 1.1: ¿Tamarimsa, siyaa? Isuschichis.
- B. 1.2-10: Uru siyaam Apanllee wapparee atina. Tputs siyaa kiyung yacharangusin, kapungtaa kiyung kachiykus, ashtaa Isusoo kapung chinakus nda kasaksa. Yuwamand siy Isusumun mangis tatkis anumand Isuschichee shuneersin mazarangana. Siyamand nuw mangi kisa, watam Isusoo kusamaam k'taksawa.
- C. 2.1—3.13: Tputs iyaa kiyung yacharangitamsina. Itaru, siyash taaranguri, siyaa itsinsaru tayaspatarangiya; wanasiri taarangitama. Na Tímoteyu siyap pakeeshinu, tsiyatsis nuwaa yushindarangiya. Wand wanasircha taakanaya, tárangiya. Nuwsha anoo mazaranguri, mangi ksarangina. Uru Apanllpat siyaam tsiyatkina siyaam istamaama.
- D. 4.1-12: Ashiriya Isusoo kuk tuminungints.
 - 4.1-8: Yutarit ptatintspa.
 - 4.9-10: Saanpata chinakus istangtsa.
 - 4.11-12: Nda taarasheemis pishtamaam saana tarawuztangtsa.
- E. 4.13—5.11: Na yuwaa Apanll iyaa ituyamachu anoo kamanchintspa:
 - 4.13-18: Isus yusur kuskachu, Apanllchichshtisin tsiparima chiyzartachinllinaya. Anumunshat, iysha kchitshitini msasush kanindap káreetachee. Sheeruni, Isuspat uru taachiniya.
 - 5.1-11: Tamamshu zari Isus kusach yasareezini. Ashiriy mangiptis taangtsa.
- F. 5.12-24: Yuwaa Isus iyaa kamachtarangu anoo chinayarur, saanpatatis wanasiri taangtsa. Apanll siyaa istachiya itsinsaru taamaama.
- G. 5.25-28: Siyaa Apanllee mashangtsa iyaa istamaama. Na wapparee.

Tárangiya Papororini.

Papororini Tesalónshucheem tputs ichtaru yandarangiya

1 ¹Tesalónshuchis Isuschichis, ¿tamarimsa; taaris ichingurus? ¿Wanasir taaris? Siyaa chinaktana; nda mbizakina. Nuw Papori siyaam Apanllchichee-

mis yandakina. Sílbanpat nish ipunkini. ¿Tamarimta? tiya. Tímoteyu siyap kapaeshinu, kuseenllcha. Na nish taakcha. Siy iyaa kurakarini Isusoo mangoonkus,

na Apanllimun kis taatssa. Apanll siyaa ksumish chinaku siyaam mangeemis mapiym panachintsa.

²Mazinangtsa Isuschichis; Siyaa ksumish chinakani, watam Apanllee nda kasaksawa. Uru Apanllpat tsiyatkini siyaama. Tsiyatkini, Wapparee tiniya. ³Watam nda sambaytaksawa. Siy Apanllimun mangis tatkus, kizpur chinakus, Apanlleem tarawaztaksawa. Ashishtarus, Ísúkirístungaz kutamaam nda kasakis. Yuwaa ashkis anoo nda mbizakani. Apanll paktamcha. Ashiruch Apanllee siyaam wapparee tiniya. ⁴Isuschicheetsis siyaa Apanll chinakcha. Iy siyaatstam chinakini, watam yasariniwa. Apanll siyaa ipusarangiya waama tiptsireem ínamaama. ⁵Siyaam Isusoo kuk tayaspataranguni, ngutani k'kiptini tsiyatarangeezini. Itaru, Apanllimun wizpuririni tayaspatarangini. Ashiranguni, Apanllsha Wani mangeetsis p'tseerangu, Zuraktishcha, tárangis.

Ndamba yasasa; siyaam kaminis siyash wanasiri taaranguni, ⁶siy iyash tuminarangsa. Isusshutam tuminurangis. Na wanasiritam taaksa. Isusoo kuk kis mazinarangus, siyaa yashingchich kiyung yacharangana. Ashirita, siy Apanllimun Wani mangis kis taarangsa. ⁷Mishat, yuwamand siy Apanllee kuk izapanee kis anumandtam mangini kisa. Siyaa taarsheetsis wanasir yámandarangus, Apanllchichee ichinguru yaspatarangatisa. Masedonshuchee, Akáyshuchestamta, wanasir yaspatakis. Ashtapani titamsincha, siyaa paksina. ⁸Ashiri kamanirangus, Isusoo kuk arapcheewataa yasaranganaya. Masedonshuchitamsin mazinarangana. Akáyshuchitamsin mazinarangana. Nitaati anshuchimtaja mazinarangana; shuneersin mazinarangana yuwaa Apanllimun mangis tatkis anootsi. Nduntaa iy tputsee kamankuni, uwshtisin uru wasina siyaa mazinarangana. Ashirucha, anumandtam mangini kisa. ⁹Watam yuwaa iyaa kis ishinarangis anoo ztaru tsiyatkanawa. Mishat, mangis ktatarangus, itsinsashtis taakis anootstam kamankanaya. Sirú siyaa tayaspatayaruni, siyaa apanllputsee



Siy apanllputsee kasarangus, Apanllushsha tachitarangsa. (1.9)

kasarangus, Apanllushsha tachitarangsa. Watam apanllputs mangutari taakuwa, itaru Apanll kchitcha; urutamari taakiya. Apanll minamari taataru an matspashiri taakiya. Apanll minamari kasiru an kurakartanicha. Ashiruch ktatayarus, apanllputsee kasayarus, Apanllushsha tachitaksa. ¹⁰Ashishtar ashkus, Isusungaz kusamaam kis kutaksa. Isus Apanlliritcha Wipa. Tsiarangitaa, Apanll ituyamayaru, yusur yúwari waanpeetam naringarangiya. Yusur yuwash zari waritakchu anush msasish kuschiya. Isus tapachindampancha, watam yuwash zari Apanll tputsee wanichu anush iy Apanllchichini Isusumun kamungchiniwa. Isusoom ichinguruni kutakani. Ashirucha, siyamun mangini ksakani, watam Isusoom kis kutakus, nda sambaytaksawa.

**Isuschichis mazinangtsa nuwaa kuki.
Kundararini iyaa natsaksin ngichkanaya.
Átazinllinaja; Papor nitaati siyaa
kaapana chinampartataja tayaspatakana.
Tamapingaksincha tána. Itaru,
ashkeezini. Atana anoo payurintspa**

2 ¹Ndamba yasasa, zuwanllee, ngutani siyap naparangeezini; nduni. Apanllee kuk tayaspatamaam

kusaranguni, siyaa itsinsaru tayaspatarangini. ²Mazinarangpasa yuwaa Felipshuch iyaa tumanarangana anootsi. Kiyung kachiyarangtaatini, ashiritaa nda sambaytarangini. Shitungeeranlluni, Apanllimun kizpurayaruni, siyash tsiyatssis wanasirimshi Isusoo kuk siyaa tayaspatarangini. ³Siyaa waneeranguni, itsinsaru tayaspatarangini. Mangishini yutarit chinarangeezini. Tamapingarangitamtazini; nduni. Ashiri yuwaa atana anoo payurintspa; ngichiksincha. ⁴Itaru, Apanll waana mangleetsini izuuru natstakuwa. Apanlleetsim zandku anootsim tsiyatkini. ¿Ndunnaariya iyaa waana yasarangu, ashireeja iyaa Isusoo kuk tayaspatamaam kamachtarang? Nitaati tputsee iyaa kis chinapandanaya teezini tayaspatarangini. Itaru, Apanlleetsim chinapanda tuni tayapstarangini. ⁵⁻⁶Nitaati siyaa tamapingapani teezini chinarangini. Nitaati siyaatseeja, nitaati piyartacheeja: Ungirtapanda, tárangeezini; nduni. Kurikingaz wamin nitaati siyaa chinarangeezini, nduni. Nuw itsinsaruri kamankina, watam Apanll waana nuwaa mazinakuwa.

⁷Itaru, kurik istanda siyaa, táranginaareeniya ashiru, waritarangparee, watam Apanllee tayaspatampanniwa. Itaru, iysha nda, tárangini. Ngutaritani siyaa kapung tayaspatarangini. Siyash taaranguni, uru chinampat taarangini. Kiz wipaa tamatarpari ksutaru, ashiruni siyaa wanasir naparangini. ⁸Ashiruch siyaa ksumish chinaranguni, Apanllee kuk tayaspatamaam zandaranganiya. Siy kaminis tsipaneetstaatini nda pachindaranganiya. Watam siyangaz chinakanawa. Nda ayamta mbizchini. ⁹Ndamba zuwaa Isuschichis yasaksa, siyash taaranguni, yaanamuntari tarawzurini kchitarangini. Uru tarawzush pshturangini. Kaschiritam, ashpatam psaantamta, patatarangani. Muntataruneepea atuni ashirangani. Mapiyruni Apanlleem kuk tayaspatamaam zandarangani.

¹⁰Saana iyaa parangata. Apanll uru paktamcha. Siyash taaranguni, wanasiri

taarangani. Apanlleetsimari chinarangini. Tsas taarangani. Ashirucha, tputs iyaa: Yutaritcha; támaam pinasakanaya. ¹¹Ndamba yasasa, tputs wipaa wanitaru, mantsir kanungtapa átu ashtaru; ashirangtamani siyaatsi. Siyaa nambaranguni, wanasir taapana atuni ashirangani. ¹²Siyaa, tárangina: Wanasiriri taangtsa; Apanllee ungirtangtsa. Kurakareemis ínakus shingtsa, tárangini. Itaru, ndunna ashkus, ¿tamaree waritachis Apanllish taamaama? Watam iyaa: Kayunu nuwash wanasirimshiri taapani atuwa, tárangini. Ashiruch siyaa wanasir taamaam uru waneekaniya. Yaana wanasir taaranguni, itsinsaru tayaspataranguni, ¿yapeeja yáyarusin iyaa yutaritam ínachinllina?

¹³Mishat, mangini kisha. Apanllpat uru tsiyatkuni, siyamand wapparee atiniya. Watam Apanllee kuk tayaspataranguni, siya kis mazinarangsawa. ¿Mayaama payuchich? tputscha kuku; tárangeezis nduni. Apanllcha kuku; tárangis. Zuraktischa, watam Apanll kukuwa. Apanllee mangoonarungus, uwsha taarasheemis ichinguru kaneescheemsha ínarangiya; wandaritam istakiya wizpurireemis. Apanll kuk uru ashtariya. ¹⁴Ashiruch zuwanllee, siyaa Apanllchicheetsis yasarangina. Uru kiyung kachiykis siya. Siyachich siyaa Isuschicheetsis kiyung yachakanaya. Napa: ichtaru Utaásh tsap waanpataatin Isuschichee kiyung yacharangana. Ashirupa siyashuch ashkitamanaya. ¹⁵Mishat, Utaáshuchitam iyaa kurakareetsini Isusu pacharangana. Zitamin upachirini Apanllee kuk kamankatu anoo uru pachat pachat ashtaranaya. Utaáshuch Apanllee kuk ngatarangsin, iyaatssha tashitungaranganaya. Tputsee ichinguru kundartakanaya. Ashkusin, Apanllee mang' isitchimaam pinasakanaya táshina. ¹⁶Mishat, tunarip tayaspatati atitaati, Utaáshuch nuwaa tuxaranganaya. Isusush tunareew kamungusinapatusin, ashkanaya. Ashkusin, yutaritshishirini tzapaneekanaya. Ashiruch

Apanll waatssina tsiyantayaru, yuwa-
mand ashishtar ashkana anumand uru
wanichparee táshina. Ashiruch nuwaa
ngichkitaatssin, wayangichirree kuk
payurintspa táshina.

¹⁷Arapeewtaa taakuni, ashiritaa nda
siyaa Isuschichpatatini mbizakani. Ichi-
nguru zari chinakani; siyaa mangishini
chinachinaw ashkiniya. Siyaa kizpur chi-
nakani; uru siyaa istamaam zandkini.
Kchingzis pamaam zandkitaatani pina-
sakani. Yaana nishurtaatani, mangishini
siyappaz taaku, ashiruni taakani. Zuru-
marpati tina. ¹⁸Ashiruch: Yusur panga-
sani táyaritaatini, yusur táta, yusur táta
ashirangtaatini, Yashing' iyaa tuxarat
tuxarat ashkiya. Itaru, yuwash kara-
yakachu anush siyap pangachparina,
zuwanlee. ¹⁹Itaru, siyamunari shambat-
kiniya. Siyamand tputs iyaa ungirtaksin-
cha. ¿Ashiri maya arangeem zandchini?
Siy kapung Isusoo mangoonarangis; nda
sambaytakis mangini ksatamcha. Kura-
karini Ísúkiristu kuskachu washunand
waa tasaseeruni, siyaa Isus kis napku,
anumand mangini ksachiniya. Watam
siy mangoonarangtamsawa, ashiri Isus
kuskachu, mangini ksachini. ²⁰Ashiruch
ndusha pazichini táshina. Ashiri natu-
rit in siyamand mangini shambatkini,
watam Isus kuskachu, uru ashtachiniya.
Ashiruch siyaa kizpur chinakani táshina,
Isuschichpatatini.

3 ¹Ashiri naamaam pinasaranguri,
siyangaz mazinamaam zandarangu-
ni, zuwanlee Timoteyu siyap zanganirangina.
Saani naatssa, nuwaani nish
Atínush taachima, tárangina. ²Ashiri
zuwanll Timotey naataranganaya.
Watam uw uru iyapat Apanllee kuk
tayaspatakuwa. Apanllimun kizpurtapa-
na aturi, siyaam istamaam zanganira-
ngina. Isusumun mangis tatkiis anoom
nda kasamaam aturi, zanganirangina.
³Kiyung kachiyarusin, mazambkitaat-
ssin, Isusush tachitamaam kсарusina-
pa turi zanganirangina. Watam tputs
Isusush tachitku anoo uru tputs kiyung
yachatariya. Ndamba yasasa, uru ashtari-

ya. ⁴Watam siyash taaranguni, wasina
kamaniranganiwa. Uru Isusush tachit-
kuch, piyartach chiya kiyung yachaku,
táranginiwa. Ashiruch ashkiya. Natunaa
saana yasayanlltampasa. ⁵Ashiruch siya-
ngaz kukis mazinamaam támararanguri,
Timoteyoo zanganirangina. Mashashini,
¿tamareeja taakana? ¿Kamapa Isusush
wanasir tachitkana? Wandaya Yashing'
Tesalónshuchee tupantsakinaariya, ngut-
parini tayaspatarangini; tárangina.

⁶Itaru, Timotey siyap pakeeshinu,
tsiyatssis kamanirangu, mangini kis
mazarangini; Wanasircha taakana,
tárangiya. Isusumun mang' tatkusin, tpu-
tsee ichinguru chinaktamsincha, tárangiy-
ya. Mishat, iyaa uru kis chinakis, iyaa
mangishis chinachinaw ashkis; panga-
sani siy átis, iy ashkitamaniya siyangzi.
⁷Ashiruch zuwanlee, tsiyatssimuna, Siy
Isusumun mangis tatkiis anoo mazinaya-
runi, nish kiyung kachiykitaatani, kis
taakiniya. ⁸Iyaa mangeetsini isitchikti-
scha. Ashiri siy izuuritam kurakareetsini
Isusoo kuk payukus, iysha payuktama-
ni; ashkutanicha uru kis taakshiniya.
⁹Apanllee siyamand kapunguri wappa-
ree tiniya. Watam siyamun shambatkini-
wa. ¹⁰Ichinguru zari Apanllpat tsiyatkini
siyaama. Kaschiritam, psaaantamta kasa-
keezini. Kcheetssis pangasani tini siyaam
istamaama. Yuw mangooz pishtaku
anoo siyaam Apanllee mangoonamaama
tatsamoongasani tiniya. ¿Ashiri tamaree
ashkuni ksumish chinakuni, siyaa mbiza-
chini? Uru chinachinaw ashkiniya.

¹¹Isuschichpatatini siyangaz ksumish
chinakuni, pamaam zandkitaatini táma-
rakani. Uru Apanllpat siyaam tsiyatkini.
Siyaa Apanlleetseerus wipis ksumish
chinakani, watam washunand yaana
Apariniwa. Ísúkiristoo mangooneerus,
kurakareemis ínarangis. Ashiri Apanll
siyaa chinaku, ¿tamaree nda iyaa siyap
zanganich? ¹²Ashirucha, siyaa chinaku-
ni, Apanllpat siyaam tsiyatkini. Siyaam
saanpatatis chinamaam maskhuni,
chinashish panangcha tiniya. Arangina-
sha chinat, aranginasha chinat asheem-

chus, chinamaam izuuru mangoonatssa. Ashiruch iy siyaa chinakani ashiritam saanpata chinakus, piyartacheetstam chinakus, ashtapana atuni tiniya. ¹³Mishat, mangeetsis tutsinsachiya tsas taamaama. Anoomtam siyaam tsiyatkini Apanll-pata. Ashkinaaris, Apanll siyaa kis napchiya. Ashiri Isus yusur kuskachu, Apanllchichpata ichinguru kuskachu, ¿tamaree siyaa nda kis chinach? Ashiri Apanll siyaa napku, Yutaritshishiris nduncha táchiya. Ashiruch ashtachinllin-pa siyaa atuni, Apanllpat siyaam uru tsiyatkini. Watam siyaa kizpur chinakaniwa, táshina.

Mishat, zuwanllee, nuw siyaa wanichintspa Isuschicheetsis

4 ¹Mazinangtsa nuwaa kuki. Isu-soommari siyaa waneekaniya. Siy Apanllchichtischa ashiriya mangiptis taangtsa. Yaana wanasir taaranguni, siyaa yaspatarangini. Siy anuritam taakus Apanllsha mang' ksachparee. Siy wanasir taakis anuri shingtsa; ksarintspa. Anoo mangooneerus, aranginasha aranginasha shingtsa.

²Ndamba yasasa, Ísúkirísut, iy kura-karini, waana iyaam kamachtarangu anuri tayaspatarangini Ísúkirístoo kuku. Anootsimari siyaa waneekuni payungtsa táta táta ashirangini. ³Watam Apanll iyaa: Tsasari taangtsa; tuwa. Minamtiyam imbangartarintspa atuwa. Ashimaatsiri Apanll zandkiya. ⁴Tputs ichinguru kizaa yamayarusin, izuuru wizanlleemari yamachinlliniya. Wizanlleetsimari napkusin, wanasir machinlliniya. ⁵¿Nitaati yashing'chich wizanllee chinampatari chinak? dancha. Psaanamaam chinakanaya. Itaru, siyaa shirintspa Apanllchichis. Izanlleetsis chinampatari chinangtsa. ⁶Mishat, mazinangantsa. Apanllchichpatatis ipishungarus yutarit ptatintspa tputseetsi wizanlli. Watam siyaa kamaniranginiwa. Apanll anumand tsiyantayaru, kizpur waneekiya. Tístakimanda. ⁷¿Nitaati Apanll iyaa yutarit taapana átu ipusara-

ng? nduni. Itaru, izuuru tsasari taapana átu, ipusarangiya. ⁸Ashiriya, zuwanllee, mazinangantsa. Yuw tputs nuwaa kuki, tayaspatamareetsi kapeetku an ¿nitaatiya nuwaatseeja ngatak? nduni. Itaru, Apanllee ngatkiya; iyaam Apanll Wani panarangu anootsi ngatkiya. Ashirucha, tsasari taangtsa nuw siyaa táshina.

⁹Na misha wanichintspa; uru Apanllchichpatatis chinangtsa tina. Itaru, ¿mayaama anoo táchi; watam uru saanpata chinaksawa? Waana Apanll siyaa tayaspataranguwa saanpatatis chinamaama. ¹⁰Siy watam uru Masedonshuchpatatis ichinguru chinaksawa Isuschichpatatis. Ashiritaa, zuwanllee, siyaa táshina; aranginasha aranginasha tputsee ichinguru chinangtsa atina.

¹¹Mishat, Isuschicheetsis táchintspa. Mangiptis taangtsa. Saamatar tarawaztangtsa. Ngutis xiytangatus tputsee muntarintspa. Ngutis pangushuri taarataraw shirintspa. Watam sirú siyaa, táranginiwa. ¹²Saana tarawaztakinaareesa, ¿mayaja siyaam pishtach? Uru chaana patatkuch, nda chiyaam pishtaku taatarchi. Ashkuch, mangiptich taakuch, tputs siyamun mang' tatchinlliniya. Ashirucha, ngutis taarintspa táshina.

¹³Mishat, zuwanllee, yuwaa Apanll iyaa Isuschicheetsini ituyamachu anoo kamanchintspa.

¿Tputs Apanllee mangoonku, tsipakchu, tamakeeja? átis anoo kamanchima. Tputs nda Apanllee mangoonku, maachirit tsipakchu, kizpur mang' mantsakanaya. Watam kanatsipamamari kanatsipkuwa. Itaru, ¿mayaama ashtachis siya? Watam yúwari yusur pangachchiwa. Mang' mantsarusinapa aturi, siyaa kamankina. ¹⁴Yuw tputs Isusoo mangoonarangana anoo Apanll Isusumun ichiyzartachiya. ¿Ndusha Apanll kuk Isus izuuru tsipayaru, tármarangu átu anoo mazarangis? Zurkinaaris chinakus, ¿mayaama mangis mantschis? ¹⁵Apanll iyaa kamachtaku anuri siyaa kamankini. Ateeja; Isus Kuraka kuskachu, tsiparima

ichtaru támachinllina; kárimaam yamazartachinllina. Anamunsha iysha kchitshtini kuzizimun káreechitama-niya; Apanll, tárangimanda. ¹⁶ Watam ashtachuwa. Kurakarini Ísúkirístu íwar káyashinu, waana karuwatanu, waana wasundurur kuraka an Apanllchichee kuruzkachu, kukunkachu, pu pu pu tákamchu, uwsha Isus: Chiyzartangints tákchu, Apanllchichshtisin tsipari-ma yamazarusin chiyzachinllinaya. ¹⁷ Anumunshat yuwshstini kchitshiti-ni nda tsiparini anshstini waapashtisin msasush káreetachchee. Kanindap Isusoo ipusaripa chamayangachchee. Sheeruni, urutamari Kurakarpatini taaratartachiniya waanshutaya. ¹⁸ Ashiriya, zuwanllee, Apanllchich tsipakchu nda kanatsipamamari tsipakuwa. Yúwari yusur pangachchi. Ashiri Apanllchich tsipakchu, ¿mayaama kizpur tanuchich? Apanll watam chiya ituyamachuwa. Ashirucha, siyaa táshina; anuri kamanimantar ashkus, saanpata Isuschichpatatis mangeetsis tuwizpurtangtsa, nuw siyaa atashina.

5 ¹ ¿Tamamshu zari in ichinguru ash-tach? átpasa siyaya. Ndamba saana yasasa, tputsini yasareezini yuwash Isus kuschu anootsi. ² Itaru, kurakarini Isus yashing'chichee tpuxtachiya. ¿Tamaree: Natund kundarari kusach; tputs tách? Ashkitamsincha yashing'chichi. ³ Ichinguru yashingchichi: Wanasircha, ¿tamaree iyaa yutaritamash tushiych? atana anush, Isus kuskachu, kiyung kachiychinllinaya. Yap nda chinarana mapiyrana anush Isus kuskachu, kiyung kachiychinllinaya. Napa: nlluraa tatsipumaam ksookchu, ¿tamaree watsta tách kiza? Izuuru tatsipchiya. Ashiritamcha Isusuya; yap nda chinariich amb izuuru kuschiya. ¿Yapeeja yashingchich kamungchinllina? ⁴ Kundararich chiya psaan tpuxtamaam waritakiya; itaru zuwanllee, Isus kuskachu, chiya ashtacheeja, ndambaree. Nitaati siy tunimush taaksawa Isus kuskachu siyaa tpuxtapu. Watam nda tunimush taaksawa. Isu-

sush tachitkus 'sinish taaksawa. ⁵ Siy na Apanllchicheerus 'sinish taakis. Nitaati siy yashingchicheezis tunimush taachis, itaru ichingurus Apanllchichtischa. Ashirucha, 'sinish taarataraw ashkatasa. ⁶ Yashingchich maapaz ashiksincha. Nda mangpat taakanaya. Siyaa shirintspa. Támapzis ashirus, mangiptis taangtsa. ⁷ Yashingchich psana yutarit taakanaya; karusakanaya. Nda mang'pat taaksi-na. ⁸ Itaru, iy Apanllchichini ashkeezini; 'sinishpaz taakuni, ashkini. Ashiri siyaa Yashing' nda kasimaam wanichintspa. Isusumun mangis tatkus, wanasir taangtsa. Saanpatatis chinangtsa. Isusoom kusamaam k'tangtsa. Isus kuschu iy izuurashstini kamungchini átus, mangiptis taangtsa. Ashishtar ashkus, xanxapishpapaz saanaatsi imananaw ashikpaz ashiksa nda Yashing' siyaa kasimaama. Nda sambaytachini. ⁹ Nitaatiya Apanll iyaa wanimaam ipusarangeeja, nduni; itaru Kurakarishini Ísúkirístush kamungamaam ipusarangiya. ¹⁰ Watam iyaaam Isus tsiparanguwa. Ashiri Isus yusur kuskachu, iyaa Apanllchicheetsini kchitaatsini naringakchu, Isuspasha taachiniya. Mishat, Apanllchich tsiparangana antam izuuru támkachu, kchitarisha urutari Isuspa taachinllinaya. Ashiri ichinguruni washunad Isuspa taachiniya. ¹¹ ¿Ashiri ashtachuch, mayaamaja kasachich? Saanpatatis Apanllchichpatatis istaksa; misha saanpatatis tuwizpurtakus nda sambaytaksa. Anuri payukus ksarintspa; siyaa táshina.

¹² Mishat, siyaa Isuschicheetsis wanchintspa. Tputs siyaam Apanllee kuk istakana anoo chinangtsa; yuwari átu anuri kukoo siyaa payungtsa. Tayaspatampaneetstam, wanimpaneeetstam, wachinaatstam k'kuzee yártaru anoostam, chinangtsa. ¹³ Ashiri kizpur chinakus, tuminungtsa. Watam siyaa istakanawa. Saanpatatis chinakus, uru mapiyrus taangtsa.

¹⁴ Mishat, zuwanllee, táchintspa; Tputs mingunpat mangutari xiytangat

ashku anoo nambangtsa. Mishat, yuw sambaytamaam zandku anoo siya istangtsa; mangoo tizpuringtsa. Mishat, tputs nda Apanllimun kizpurtaku, istangtsa kizpurtamaama. Tputsee ichinguru mapiyrus istangtsa; natsarintspa; chinampat tsiyatangtsa. ¹⁵ Mishat, tputs siyaa natsaktaa yutaritam ínaku, siya tsiyantayarur tístarintspa. Ashtaa chinangtsa. Wanasirimshiri chinakus taangtsa. Saanpata chinakus, piyartachee chinakus shingtsa. Ashkus ichinguru istangtsa.

¹⁶⁻¹⁷ Uru shambatkus taangtsa. Apanllee mangishis chinamaam ksarintspa. Uru Apanllpat tsiyatangtsa. ¹⁸ Uru Apanllee: Wapparee tángtsa, watam Apanll waana iyaa napkuwa. Kiyungutaa kachiykus, Apanllee: Wapparee tángtsa. Watam Apanll Iparimandi tputsiri ashchinllinpa atuwa. Ashiri mangis kis taangtsa tina.

¹⁹ Apanll Wani siyaa mangeetsis p'tseeta ashkachu, siya anoo ngatintspa; tuxararintspa. Sumaseetspaz ashirus kzatintspa. ²⁰ Apanll tsiyatssis siyaa kamanimaam tputseetssha mang' p'tseekchu, uwsha kamankachu, siya anoo ngatintspa; ¿Chakaja anoo mazinantappu? tárintspa. ²¹ Itaru, mangipitiz mazinangtsa. Ichinguru kamanku anoo natstangtsa. Natstayarus, waptaritaritaya mazinakus, anuri payungtsa. ²² Yutaritamashee ichinguru ngatangtsa. Wanasirimshesim payungtsa siyaa táshina.

²³ Apanll siyaam mangich mapiyrtarich anumash uru panachiya. Mangeetsis yarayartar ashchiya aranginash aranginash ashkus wanasiri taamaama. Mangeetsis tapachindachiya izuuru itsinsaru mangishis chinamaama. Nutseetstamtis tapachindachiya izuuru tsas taamaama. Minamari mangooz payuchis izuuru sitatseemaama, nda yutaritamaama. Kaneetstamtis tapachindachiya nda kanatsipamaama. Ashkus, yusur Ísúkirístu Kurakarini kuskachu, nda pakchiyam siyaa: Yutarittischa táchiya. Watam zurumarpatiz Isusush tachitaksawa. ²⁴ Ashiruch siyaa táshina; Apanll yuw siyaa ipusarangu anu ngichtareeja. ¿Tamareeja Apanlli: Ashtachparina, tárangu, nda ashtach? Siyaa nda yutaritshishush pshtumaam ksutchintsa. Anuri mangis chinangtsa, watam ashtachuwa.

²⁵ Ashiri siyaa Isuschichis iyaam Apanllpat tsiyatangandama; ksarintspa.

²⁶ Siyaa ichinguru chinaki. Ayamtaa nda mbizchi siyaatsi.

²⁷ Zuwanllee, siyaa Ísúkirístumun táshina; Apanll nuwaa kamachtarangu, nuwsha siyaa kamachtakina. Nuwaa kuki kamaningtsa. Apanllchichis ichingurus shaniyeerus, nee kirakareetsi natstakus, átcha, átcha tángtsa. Ashiri shingtsa; k'keetsi kpitintspa. Uru payupayuw shingtsa.

²⁸ Ashiriya, Ísúkirístu Kurakarini siyaa nayanichintsa. Watam siyaa chinakuwa. [Wapparee, Tesalónshuchis.]